

፬ ሰንበት ዘትንሣኤ

ጊዮዝያ 25 2007 ዓ.ም.(5/3/2015)

መአዲ ቅዱስ ቍርባን

መዝሙር: ተንሥኦ ወአንሥኦ ኩሎ ሙታነ. . . . ።

ንባባት: ቆላ 3:1-ፍ፣ 1ጴጥ 3:15-ፍ፣ ግ.ሐ. 4:1-19፣ ዮሐ. ሉቃ 24:33-45

ምስባክ: አንሰ ሰከብኩ ወነምኩ። ወተንሣኢኩ እስመ እግዚአብሔር አንሥኢኒ፣ እይፈርህ እም አእላፍ አሕዛብ። “ተገምሰስኩን ደቀስኩን፣ እግዚአብሔር ሰለ ዘተንሥኢኒ ተንሣኢኩ፣ ካብ አላፋት አሕዛብ አይፈርህን እየ” መዝ. 3:5~6።

መዝሙር: “ተንሣኢ ንኹሎም ሙታን አተንሰኦም ካብ ኩሎ ሞቕኡ ማእሰርቶም ከአ ፈትሖም፣ ብዓቢይ ሓይልን ስልጣንን ንነፍሳት ጻድቃን ነጻ ገበረን፣ ንአልአዛር ተንሥኢ በሎ ነቲ ዕዉር ከአ ብቃሉ ፈወሶ፣ ትንሣኤኡ ኣብ ሰንበት ኣብ ሳልሳይ መዓልቲ ገበሮ፣ ተንሣኢ ንኹሎም ሙታን አተንሥኦም፣ ተንሣኢ ንምቕሓት ፈትሖም”።

፬ይ ሰንበት ትንሣኤ ኢና ዘኪርና ዘሎና “ተንሣኢ ንኹሎም ሙታን አተንሥኦም” ዝብል ጸሎት ንደግም። እዋኑ እዋን ትንሣኤን ተሓድሶን ካብ ዝነበርናዮ ሕይወት ኣብ ሓዲስ ሕይወት ክንኣቱ እዋ ምስ ክርስቶስ ክንወሃሃድ ዝሓትት ቅዱስ እዋን ኢና ዘሎና። ብፍሉይ ናይ ሎሚ ወንጌል ኣብ መአዲ ቅዱስ ቍርባን ብሓደ ልብን መንፈስን ክንካፈል ከሎና ብርእሱ ክርስቶስ ምሳና ስለ ዘሎ ሓጎስ ክስምዓና ቅዱሳን ክንከውን ሕይወትና ክንሕድስ ጽቡቕ ምኽንያት ኣሎና።

ኣብ ሕይወት ቀዳሞት ክርስትያን ድሕሪ ትንሣኤ እንዕዘቦ ሓዲስ መንፈስን ሕይወትን ለቢሶም ንክርስቶስ ኣብ ኹሎ ክሰብክዎን ብዛዕብኡ ክምስክሩን ንርእዮም፣ ከምኡ ስለ ዝገበሩ ኣብ ሓጺር እዋን መልእኽቲ ኣምላኽ ኣብ ኩሎ ከም ዝበጽሕ ገሮም። ንሞት ንማእሰርቲ ንስደት ንኹሎ ብኻልእ ርድኢትን መንፈስን ክርእይዎ ስለ ዝኸኣሉ ዝግግቶም ሓይሊ ኣይተረኽቡን። ጳውሎስ ሓዋርያ ነዚ ክነግር እንከሎ “ካብ ፍቕር ክርስቶስ ዚፈልየና መን እዩ. . . መከራዶ ጸበባዶ ስደትዶ ጥሜትዶ ዕርቃንዶ ድገትዶ ወይስ ሞት. . . ካብታ ኣብ ክርስቶስ ዘላትን ፍቕር ኣምላኽ ኸቶ ክፈልየና ዚኸእል የለን” (ሮሜ 8:35-39) ይብል። እዋና ነዚ ዓይነት ሕይወት ዝሓትት ኮይኑ ይርእየካ። ክርስትና ክድፈር ክርስትያን ምዃን ዓገብ ተቐጺሩ ኣሕዋትና ብኻራ ይዝውሑ ኣለዉ ስለዚ ብመንፈስ ተሓዲስና ንክርስቶስ ብምሉእ ክንቅበሎን ክንለብሶን ዝሓትት እዋን ኢና ዘሎና።

ምሉእ እምነት ገሩ ዝተጓዕዘ ንሓቅን ንፍቕር ኣምላኽ ካብ ምምስካር ዝግግቶ ሓይሊ የለን ሰብ ኣብ እምነቱ ምጥርጣር ወይ እውን ኣይ ምወት ኣይህልው ዝኾነ ኩይኑ ክጉዓዝ ምስ ጀመረ ኸዑ ንሓቂ ንእምነት እናረኣዩ ይቀብራ ይክሕዳ ንኸፍኣት ዓወት ገሩ ይወስዶ መጠን ካብ ኣምላኽ ዝረሓቐሉ መጠኑ ክፍኣተ ግብሪ ከም ልምዲ ሒዝዎ ንመገዲ ጥፍኣት ሒዙ ይጉዓዝ። ኣንታ ከመይ ኢሉ እዩ ሰብ ብኣርኣዩ ሰላሴ ዝተፈጥረ ነዚ ክገብሮ ዝኸእል እናበልና ንግረም። እዚ ናይ

እዋና እንርእዮን እንሰምዎን ዘሎና ሰብ ከም ወዲ እንሰሳ ክሕረድ ክቕዘፍ፥ ኣብ ባሕርን ኣብ በረኽን ንሞት ደፊሩ ክኣቱ ክንርኢ ከሎና ብዙሕ የሕስበና ምኽንያቱ ብትኽክል ዝሓሰብ ሰብ ክግብሮ ስለ ዘይክእል። እሞ ሎሚ ነዚ ክንቅይር ኢና ንሕተት ዘሎና።

ንኹሉ ርኢና ክንክእል ናይ ሎሚ ወንጌል ንኢየሱስ ክንርኢ እንተ ኸኣልና ጥራሕ ምዃኑ ይነግረና። ንክርስቶስ ክንርኢ ክሳብ ዘይክእልና ንርኢ ኣሎና ክንብል ኣይንኽእልን ኢና። ሓዋርያት ድሕሪ ትንሣኤ ናይ ምልላይን ምርኣይን ጸገም ነርዎም። ክርስቶስ ደጋጊሙ ኣብ ዝተራእዮም ኣነ እየ ርኣዩኒ፥ ዝብላዕ ሃቡኒ እናበለ ንሱ ምዃኑ ነጎርዎም። ቶማስ ነቲ ሽንካር ኣእዳውን ኣእጋሩን ከምኡ ጎድኑን እንተ ዘይረኣኹ ኣይኣምንን እናበለ” ንዘይ ምእማኑ ዓው ኢሉ ተዛረቡ። ብዙሕ ጊዜ ድኹማትን ተጠራጠርትን ስለ ዝኾና ክንኣምን የጸግመና ግን ሓንሳብ ክንኣምንን ክንርእን ምስ ከኣልና ኩነታት ብዘየገድስ ነቕ ኣይንብልን ኢና እኳ ድኣ ከምቲ ጳውሎስ ዝብሎ ዝኾነ ባህርያዊ ጸገማት ምእንቲ እምነትና ክንረክብ ከሎና የሓጉሰና።

ንሎሚ ዝተነበልና ወንጌል ንኢየሱስ ብኸልተ ነገር ከነለልዮ ከም እንኽእል ይነግረና፡

- **ኣብ ቅዱስ መጽሓፍ፡** እዞም ክልተ ኣርድእት ካብ ቅዱስ መጽሓፍን ካብ ነብያትን ክነግሮም እንከሎ ልቦም ይነዶም ነሩ። “ቃላትካ እምብዛ ጥዑም እዩ፥ ንኣፈይ ካብ መዓር ዝበለጸ ይምቅር” (መዝ 119:103)። ኣምላኽ ብቃሉ ይዛረበና። ቅዱስ መጽሓፍ ክነንብብ እንተ ኸኣልና እሞ ኣብ ልብና ክነሕድሮ እንተ ፈተና ማኅደሩ ንኸውን። ቃል ኣምላኽ ምስማዕ ንእስራኤላውያን ቅሳነት ሰላም ኩሉ የውርደሎም ነሩ። “ቃላይ እንተ ሰማዕኩም ኣነ ኸኣ ድላይኩም ክህበኩም እየ” ይብል። ሎሚ ቃሉ ብቤተ ክርስቲያኑ ብመጽሓፍ ቅዱስ ገሩ ይዛረበና ኣሎ ንስምዓዮ።
- **ኣብ ቅዱስ ቊርባን፡** ኣርድእቲ ኤማሁስ ኣብ ምቑራስ እንጌራ ዓይኖም ልቦም ተኸፊቱ ዓይኖም ክርኢ ጀሚሩ ኣለልዮሞ። “ሥጋይ ዝበልዕ ደመይ ዝሰቲ ኣነ ኣብኡ እነብር ንሱ ኣባይ ይነብር” እናበለ ቅ. ቊርባን ክንቅበል ከሎና እንረኽብ ሓድነት ምስ ኣምላኽና ገሊጹልና። ብርእሱ ክርስቶስ ስለ እንቕበል ብኹሉ ተቐራብና ኣሚና ክንቅበሎ ይግባኣና። ቅዱስ ጳውሎስ ከም ዝብሎ “ከይተገብኦ እንጌራ ጎይታ ዚበልዕ ወይስ ጽዋዕ ጎይታ ዚሰቲ ኣብ ናይ ጎይታ ሥጋን ደምን እዩ ዝዕግብ፤ እምብኣር ሰብ ካብዚ እንጌራ እዚ ቅድሚ ምብልዑን ካብዚ ጽዋዕዚ ቅድሚ ምስታዩን ርእሱ ይመርምር” (1ቆሮ 11:27-30) እናበለ ትርጉምን ዕብዮትን ቅ. ቊርባን ይገልጽ። ኣብዚ መኣዲ ክርስቶስ ከስ ኣለሊናን ርኢናን ክንክእል ብወገና እቲ ዝድለ ምቅቅርራብ ንስኣን ንግበር እሞ ሽዑ ክንርእዮ ክነለልዮ ኢና።

ንክርስቶስ ዘለለየ ሕይወት ብዙሕ ለውጥን ተልእኮን እዩ ዝለብስ። ከምቲ ጳውሎስ ዝብሎ “ደጊም ክርስቶስ እዩ ኣባይ ዝነብር ዘሎ ኣነ ኣይኮንኩን ዝነብር ዘሎኹ እዚ ሕጂ ብሥጋ ዝነብር ዘሎኹ ድማ በቲ ዘፍቀረኒ ምእንታይ ከኣ ንርእሱ በጃ ዝሃበ ወዲ ኣምላኽ ብምእማን እየ ዝነብር ዘሎኹ” (ገላ 2:20)። ኣባና ኣምላኽ እንተሎ ቀዳማይ ነገር ካባና ዝቕንጠጥ ፍርሒ እዩ። ሰብ ብዙሕ ጊዜ ፈራሕ ዝኸውን ንሓቂ ከጥፍእ ከሎ ኣብ ሓሶትን ምትላልን ክነብር እንከሎ ሽዑ ፈራሕ ይኸውን። ፍርሒ ዝቕንጠጠጥ ምሉእ እምነት ኣብ ኣምላኽ ክህልወና ንከሎ እሞ ኩሉ ኣብ ኢዱ ክነብር እንተ ኸኣልና ዝመጸ ይምጸእ መዝሙርና መን እዩ ካብ ክርስቶስ ዝፈልየና ዝብል እዩ።

ሐዋርያት ድሕሪ ትንግኤ ፈርሐትን ተጠራጠርትን እየም ነሮም፤ እምነት ዝጎደሎ ሕይወት መለለይኡ እዚ እዩ። እምነት ክጎድለና እንከሎ ብኸልተ ነገር ንሳቸ።

- አምላኽ ምሳና ስለ ዘየሎ ዋሕስ የብልናን ሽዑ ንፈርሕ ንሳቸ ዝሓዘናዮን ዝረኹብናዮን አየዕግባናን። አምላኽ ዘይመርሖ ሕይወት ኣብ ክፍኣተ ግብሪ ክወድቕ ድሕር ኣይብልን እዩ። ኣብኡ ጥለምት ዓመጽ ግፍዒ መዓልታዊ ሕይወቱ እዩ። እዚ ኣብ ብዙሓት ኣብ ሕይወቶም ኣብ ሃብትን ካልእ ንርእሶም ጥራሕ ዝኣመኑ ዝርእ እዩ። ዘዕግቦም ወይ ዋሕስ ስለ ዘይብሎም ኩሉ ጊዜ ዘዝገደደ ክገብሩ ይነብሩ ኣብ መወዳእታ ተስፋ ቆሪጾም ሕማቕ ይነብሩ።
- እንወንኖ ግዙፍ ነገር ዋሕስ ኣይህበናን እዩ። ሃብቲ ጥዕና ከምኡ ፍልጠት ኩሉ ኣብ አምላኽ ዘይበጽሕ እንተኾነ ገዚኡና ኢና እንነብር ዓይንና ኣይርኢ እዝንና ኣይሰምዕ ኣብ ሕልሚ ንነብር።

ንአምላኽ ኣለሊናን ርኢናን ክንክእል እንታይ ንግበር?

1. **ሕይወትና ንድላይ አምላኽ ክፈልጥ ክፋት ንግበር።** አምላኽ ኣብ ሕይወትና ዝኣቱን እንደልዮ ክህበና ናታትና ፍቓድ የድልዮ። “እቲ ብዘይ ናታትና ተሳትፎ ዝፈጠረና አምላኽ ብዘይ ድላይና ክድሕነና ኣይ ክእልን እዩ” (ቅ. ኣጎስቲኖስ)። ኣርድእቲ ኤማሁስ ንኢየሱስ ምስ ዓደምዎ ሽዑ ክርእዩ ክኢሎም። ዘይዓድምዎ እንተ ዝኾኑ ምናልባት ምሓለፊ ነሩ። ንሕና እውን ንአምላኽ ዓዲምና ክንክእል ኣሎና። አምላኽ ብዙሕ ጊዜ ብዝተፈላለየ መገዲ ብጥቓና ይሓልፍ እዩ ክነለልዮ እሞ ክንዕድም ሽዑ ዓይንና ከብርሃልና ክንርእዮ ክነለልዮ ክሕግዘና እዩ። ልብና እንተ ኸፈትናሉ ጥራሕ እዩ ክሕግዘና ክመጽኣናን ክህበናን ዝኸእል። “ለምኑ ክውሃበኩም ኳሕኩሉ ክኸፈተልኩም” ኢሉና እዩ።
2. **አምላኽ ብብዙሕ ክሃረብ እንከሎ ኣለሊና ክንክእል የድሊ።** ኣብ ዕለታዊ ሕይወትና መልእኽቲ አምላኽ ዝሓዘ ነገራት ይጓነፈና እዩ። ኣብ ገለ እዋን ክንርድኦን ክነለልዮን ፍሉይ ጸጋ የድልየና። ኣብ ገለ እዋን ከኣ ዘንጊዕና ከምዘይርኣና ኮና ንሓልፎ ሽዑ አምላኽ ከየለልናዮ ይሓልፈና። እሞ ሎሚ አምላኽ ኣብንታይ ይግለጸኒ ኣሎ ኢልና ንርእስና ክንሓትት የድልየና።
3. **ኃጢአት ከም ዘይንርኢ ከም ዘይነለሊ ይገብረና።** ኃጢአት ንልብናን ዓይንናን ይሸፍኖ ንሓቂ ክንቀብር ንፍቕሪ ከም እነጥፍእ ይገብረና ሽዑ እናረኣና ከም ዘይንርኢ ንኸውን እና ሰማዕና ከምዘይ ንሰምዕ ንኹን። ኃጢአት ዝመለኾ ሕይወት ኩሉ ክፍኣተ ግብሪ እዩ ዝገብር። ኢሳያስ ሳዕበን ኃጢአት ክገልጽ እንከሎ “ንኣኹምን ንአምላኽኩምን ኣብ መንጎኹም ኮይኑ ዝፈላልየኩምሲ ኣበሳኹም እዩ ከይሰምዓኩም ከኣ ኣብ ቅድመኹም ኮይኑ ገጽ እግዚኣብሔር ዚኃብኣልኩም ዘሎ ኃጢአትኩም እዩ (ኡሳ 59:2) ይብል።
4. **ኃጢአትና ክንናዘዝ ይግባእ።** ቅ. ዮሐንስ “ኃጢአትና እንተ ተናዘዝና አምላኽ እሙንን ጻድቕን ስለ ዝኾነ ንኃጢአትና ይቕረ ኪብለልና ካብ ኩሉ በደልናውን ኪንጽሓና እዩ” (1ዮሐ 1:9) ይብለና። ኣብ ምንጻሕ ርእስና ክንወፍር ኣድላይ እዩ። ልብና ኣብ ኃጢአት እንከሎ ኣብ አምላኽ ክንቀርብ ስለ ዘይክኣል ክንሳሕ

እዋኑ እዩ። “መንግስተ ሰማይ ቀሪባ እያ እሞ ተነስሑ” ዝብል ፍሉይ ግምት ክንህቦ እሞ ክንሳሕ ንዕደም ኣሎና።

ዘሎናዮ ዘመነ ትንሣኤ ከም ምዃኑ መጠን ኣብ መእዲ ክርስቶስ ክንቀርብ ልብና ሕይወትና ኣንጺሕና ምስኡ ሓደ ክንከውን ኣሎና። ቅ. ቊርባን ክርስቶስ ብርእሱ ስለ ዝኾነ ሎሚ ፍሉይ ኣስተንትኖ የድልየና። ድላይና ክህበና ድላዩ ንስማዕ እሞ ሽዑ ክነለልዩን ክንርእዩን ኢና። ሓደ ካብቲ ድሕሪ ትንሣኤ ዝተራእየ ነገር እንተሎ ኢየሱስ ንሓዋርያቱን ኣመንቱን ካብ ሕጂ ንድሓር ብእካል ምርአዩ ኣድላዩ ከምዘይኮነ ከምኡ ክርእይዎ ንዝደልዩ ኣብ ኣመንቱን ስዓብቱን ክርእይዎ ምዃኑ ገሊጽሎም።

ኣብ ሕይወትና ኣብ ርክባትና ኣብ ኩሉ ክነርእዩ ኣሎና። ሕይወትና ዝርአዩ ንኢየሱስ ከም ዝርአዩ ክስምዖ ኣለዎ። ማኅደር ኣምላኽ ኮና ቅድስና ለቢስና ክንጉዓዝ ሓግዘና ንብሎ።

ኣ ኣብ ቅዱስ ቊርባን ዘሎኻ ኢየሱስ ኣምላኽና ብምሉእ ምላኽ ክንሓብር ታቦትካ ኮና ሕይወትና ክንቅይር ሓግዘና ንበሎ ነዚ ኽእ ይዓድለና።

ኣባ ንጉሠ ፍሥሓ